

Azərbaycan şairinin kitabı özbək dilində



Azərbaycan Dövlət Pedaqoji Universitetinin beynəlxalq əlaqələr üzrə prorektoru, professor, şairə Mahirə Nağıqızının özbək dilində çap olunan “Yenə ay keçər, illər ötər” şeirlər kitabının Daşkənddə təqdimatı keçirilib. Mərasimdə Özbəkistanın ədəbiyyat və incəsənət xadimləri, müəllim və tələbələr iştirak ediblər.

Yeni nəşri ərsəyə gətirmiş Heydər Əliyev adına Azərbaycan Mədəniyyət Mərkəzinin direktoru Akif Marifli bildirib ki, Mahirə Nağıqızının dilçi alim, pedaqoq, ali təhsil təşkilatçısı və şair kimi çoxsaylı əsərləri, elmi və yaradıcılıq əlaqələri ilə Azərbaycandan kənarda da geniş tanınır, elmi konfranslara, ədəbi-mədəni məclislərə dəvətlər alır. Özbəkistanla sıx əlaqələri bu ölkədə çoxlu dostlar və böyük auditoriya qazandırır. Yeni toplu Mahirə xanımın özbək dilində birinci kitabıdır və gələcəkdə onun digər əsərlərinin də nəşri nəzərdə tutulur.

Özbəkistan Yazıçılar İttifaqı sədrinin müavini Qayrat Məcid qeyd edib ki, kitabın layihə rəhbəri və “Ön söz”ün müəllifi filologiya üzrə elmlər doktoru, dosent Kərimulla Məmmədzadə, redaktoru Məhbubə Orazbayeva, tərcüməçiləri Nəsimə Abdüzairova, Dürdanə Amanova və Abdirahim Elboyevdir. O, M.Nağıqızını təbrik edərək

kitabdakı şeirlərin özbək oxucular üçün də maraqlı olduğunu söyləyib.

AMEA Ədəbiyyat İnstitutunun Asiya ədəbiyyatı şöbəsinin müdiri, professor Bədirxan Əhmədov, institutun professoru Sevinc Əliyeva, Özbək Dili və Ədəbiyyatı Universiteti Füzuli mərkəzinin rəhbəri, dosent Gülbahar Aşurova, kitabın layihə rəhbəri, tərcüməçiləri və digər çıxış edənlər nəşrin iki xalqın ədəbi əlaqələrinə və özbək oxuculara layiqli töhfə olduğunu bildiriblər.

Sonda Mahirə Nağıqızı çıxış edərək kitabın tərcüməsi və çapı üçün Mədəniyyət Mərkəzinin rəhbərliyinə minnətdarlığını bildirib, ümumtürk qardaşlığını və birliyini tərənnüm edən şeirlərini oxuyub.

***Qulu KƏNGƏRLİ,
XQ-nin Türküstan müxbiri***

Daşkənd